

२६



नेपाल राजपत्र

भाग १

श्री ५ को सरकारद्वारा प्रकाशित

खण्ड २८] काठमाडौं, असोज २५ गते २०३५ साल [अतिरिक्ताङ्क ४१ + (ग)

शाही-सन्देश

श्री ५ महाराजाधिराजका प्रमुख सचिवालय
राजदरबार

श्री ५ महाराजाधिराज वीरेन्द्र वीर विक्रम शाहदेवबाट २०३५ साल आश्विन २५ गते विजया दशमीको शुभ उपलक्ष्यमा देशवासीका नाममा बक्सेको सन्देश सर्वसाधारणको जानकारीको लागि प्रकाशित गरिएको छः-

प्यारा देशवासीहरू,

१. प्रत्येक अविरल वर्षायामपछि हामी नेपालीहरूको राष्ट्रिय पर्वको रूपमा आउने बडा दशैंको चाड आज हामी मनाउँदैछौं। यस मङ्गलमय घडीमा सधैं झैं स्वदेश वा विदेशमा रहेका समस्त नेपालीको सुखमय जीवनको निमित्त शुभकामना व्यक्त गर्न पाउँदा हामीलाई खुशी लागेको छ।

२. असत्यबाट सत्यतिर, खराबबाट असलतिर, अँध्यारोबाट उज्यालोतिर लाग्नु मानव जीवनको मूल कर्तव्य हो भन्ने परम्परालाई सधैं ताजा राख्ने बडा दशैंको यस महान् चाडमा हाम्रो आफ्नै पन छ, हाम्रो राष्ट्रियताको एक झलक यसमा सन्निहित भएको देखिन्छ। हामी यही आफ्नो पन, आफ्नो सभ्यता, आफ्नो संस्कृति र राष्ट्रियतालाई संरक्षण र सम्बर्धन गर्दै देशविकासको बाटोमा अघि सर्न कटिबद्ध भएका छौं।

आधिकारिकता सुदूरपश्चिम भागबाट प्रमाणित गरिएपछि मात्र लागु हुनेछ।

३. राष्ट्रप्रतिको ममताको भावना नेपाली मातृमा प्रबल रूपमा विद्यमान छ, तर राष्ट्रियताको यस न्यानो मायाले नाङ्गो खुट्टा र नाङ्गो शरीर लिई पसीना चुहाएर पनि पेटभर खान नपाउने नेपालीको भाग्योन्नति हुन सकेन भने हाम्रो राष्ट्रियता कदापि दरिलो हुन सक्दैन । यसै कारणले हामीले देशका ती गाउँठाउँमा आर्थिक उत्थानको प्रक्रिया चलाउनु परेको छ । जहाँ शोषण र उत्पीडनको मारबाट आज पनि हाम्रा प्यारा प्रजा-हरू आफ्नो दीन अवस्थाको सुस्केरा हाल्दैछन् । यस्तो स्थितिमा देशको यथार्थताप्रति सधैं चिन्तित रही आर्थिक विकासको बाटोमा निरन्तर लाग्नु नै हाम्रो मूल कर्तव्य हुन आउँछ ।
४. केही कर्मचारी, केही प्राविधिज्ञ अथवा भनौं केही सक्रिय राजनैतिक कार्यकर्ताहरूको सहयोगले मात्र देशको आर्थिक विकास सम्भव हुन सक्दैन । जसरी देशको आर्थिक विकास भन्ने कुरा देशका सम्पूर्ण जनताको सक्रिय सेवा र सहयोगबाट मात्र सम्पन्न हुन सक्छ त्यसै गरी विकासको फल पनि देशका सम्पूर्ण जनताले न्यायोचित रूपले नपाउन्जेल विकासको काममा व्यापक रूपमा जनसहभागिता हुन सक्दैन । त्यसैले, सम्पूर्ण देशवासीको हितको निम्ति हामी सबै आर्थिक विकासको काममा एक चित्त भएर संलग्न रहौं— यही कुरा म सम्पूर्ण देशवासीलाई स्मरण गराउन चाहन्छु ।
५. श्री नवदुर्गा भवानीले नेपालीहरूमा रहेको स्नेह र सद्भावना सधैं कायमै राखी देशको लागि आफ्नो जीवनको प्रत्येक क्षण अर्पण गर्ने प्रेरणा सबै नेपालीलाई दिऊन्— यही हाम्रो आराधनासहितको शुभकामना छ ।

जय नेपाल !

हुकुम बक्से बमोजिम,

रञ्जनराज खनाल

श्री ५ महाराजाधिराजका सचिव

४८०